

بعثت محمدیؐ اور بعثت موسیٰؑ

ایک تقابلی مطالعہ

سورہ ہود کی آیات ۹۶ تا ۹۹ کی تشریح پر مشتمل ایک نثری تقریر

نَحْمَدُهُ وَنُصَلِّي عَلَى رَسُولِهِ الْكَرِيمِ اِمَّا بَعْدَ : اَعُوذُ
 بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ۝
 وَلَقَدْ اَرْسَلْنَا مُوسٰى بِآيٰتِنَا وَسُلْطٰنٍ مُّبِيْنٍ ۝ اِلَى فِرْعَوْنَ
 وَمَلٰٓئِهٖ فَاتَّبَعُوْا اَمْرَ فِرْعَوْنَ ۚ وَمَا اَمْرُ فِرْعَوْنَ بِرَشِيْدٍ ۝ يَّقْدُمُ
 قَوْمَهُ يَوْمَ الْقِيٰمَةِ فَاَوْرَدَهُمُ النَّارَ ۚ وَبِئْسَ الْوَرْدُ
 الْمُوْرُوْدُ ۝ وَاتَّبِعُوا فِيْ هٰذِهِ لَعْنَةً وَيَوْمَ الْقِيٰمَةِ بِنَسِ
 الْرِّفْدِ الْمُرْفُوْدِ ۝

(ترجمہ): "اور ہم نے موسیٰؑ کو فرعون اور اس کے اعیان مملکت کی طرف
 اپنی نشانیوں اور واضح سند کے ساتھ بھیجا۔ تو انہوں نے فرعون ہی کے حکم کی
 پیروی کی۔ حالانکہ فرعون کی راہ ہرگز راست نہ تھی۔ چنانچہ اب وہی
 قیامت کے دن اپنی قوم کے آگے آگے ہو گا اور ان کو دوزخ کی آگ میں لے
 جا تا رہے گا اور بڑی ہی بری جگہ ہے وہ اترنے کی۔ اور ان کے پیچھے لعنت لگا
 دی گئی اس دنیا میں بھی اور قیامت کے دن بھی۔ بہت ہی برا ہے یہ انجام جو
 کسی کو ملے!"

جہاں تک نبی اکرم صلی اللہ علیہ وسلم کا تعلق ہے، قرآن مجید ایک اعتبار سے
 پورے کا پورا آپؐ ہی کی سیرت طیبہ کا بیان ہے۔ اس پہلو سے بھی کہ بقول ام
 المؤمنین حضرت عائشہ صدیقہ رضی اللہ عنہا: "كان حُلُقُهُ الْقُرْآنُ" گویا سیرت

وکردار اور اخلاق و عادات کے اعتبار سے آپ ﷺ قرآن مجسم تھے۔ اور اس پہلو سے بھی کہ آپ کے تیس سالہ دورِ دعوت و تبلیغ کے دوران قرآن حکیم کی آیات اور سورتوں کا نزول حالات و واقعات کی مناسبت سے ہوتا رہا، لہذا اگر آیات قرآنی کو ترتیبِ نزولی کے اعتبار سے مرتب کر دیا جائے تو فی الواقع آنحضور صلی اللہ علیہ وسلم کی سوانحِ حیات کی صورت اختیار کر لیں گی۔

بقیہ انبیاء و رسل میں سے اس میں ہرگز کوئی شک نہیں کہ قرآن مجید میں سب سے زیادہ ذکر حضرت موسیٰ علیہ السلام کا ہوا ہے۔ اس کا سبب بھی اغلباً یہی ہے کہ انبیاء و رسل کی مقدس جماعت میں آنحضور ﷺ سے سب سے زیادہ قریبی مشابہت رکھنے والے حضرت موسیٰ علیہ السلام ہی ہیں۔ چنانچہ تورات کی جو پیشین گوئی آنحضور ﷺ کے بارے میں وارد ہوئی ہے اس میں بھی آپ کو ”مثیلِ موسیٰ“ قرار دیا گیا ہے اور قرآن حکیم میں سورہ مزل میں بھی اسی مشابہت کی طرف اشارہ ہے کہ: **إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا الْفِرْعَوْنَ رَسُولًا** (”ہم نے بھیج دیا تھا تمہاری جانب ایک رسول تم پر گواہ بنا کر جیسے کہ ہم نے بھیجا تھا فرعون کی طرف ایک رسول کو!“)۔۔۔۔۔ چنانچہ قرآن حکیم کی کل ۱۱۴ سورتوں میں سے ۳۷ سورتیں ایسی ہیں جن میں حضرت موسیٰ علیہ السلام کا ذکر موجود ہے گویا لگ بھگ ایک تہائی تعداد۔ اور تقریباً چھ ہزار چھ سو آیات میں سے ۵۱۴ آیات گویا کل آیات قرآنی کا لگ بھگ تیرہواں حصہ حضرت موسیٰ علیہ السلام کے حالات و واقعات پر مشتمل ہے۔ ان میں وہ سورتیں بھی ہیں جن میں صرف ایک ایک آیت ہی میں حضرت موسیٰ علیہ السلام کا ذکر ہے، جیسے سورہ انفال، سورہ تحریم، سورہ نحل اور سورہ صف۔۔۔ ایسی بھی ہیں جو تقریباً کل کی کل ان ہی کے ذکر پر مشتمل ہیں، جیسے سورہ طہ۔۔۔ اور ایسی بھی ہیں جن کا اکثر و بیشتر حصہ ان کے حالات پر مشتمل ہے، جیسے سورہ قصص، اور ایسی بھی ہیں جن میں سب سے زیادہ نمایاں ذکر حضرت موسیٰ علیہ السلام ہی کا ہے، جیسے سورہ شعراء اور سورہ اعراف۔

سورہ ہود کی ان چار آیات میں جن کا ترجمہ آپ نے ابھی سنا، قصہ فرعون و موسیٰ کا خلاصہ اور لب لباب نہایت مختصر لیکن حد درجہ جامع الفاظ میں بیان ہو گیا ہے۔ فرعون کسی خاص شخص کا نام نہیں ہے بلکہ شاہانِ مصر کا لقب ہے۔ تاریخ سے معلوم ہوتا ہے کہ تقریباً تین ہزار سال قبل مسیح سے لے کر عہدِ سکندر یعنی ۳۳۲ قبل مسیح تک فرعون کے اکتیس خاندان مصر پر حکمران رہے۔ حضرت یوسف علیہ السلام کے زمانے میں مصر میں بنی اسرائیل کا داخلہ ۱۶۰۰ ق م کے لگ بھگ ہوا اور اُس وقت مصر پر عمالقہ یا چرواہے بادشاہ (Hyksos Kings) حکمران تھے جو اصلاً عربی النسل تھے۔ ان کے دورِ حکومت میں مصر میں بنی اسرائیل کو تمام سہولتیں حاصل رہیں اور چونکہ حضرت یوسف علیہ السلام کے زمانے کا شاہِ مصر ان کا بہت عقیدت مند تھا لہذا اس کے بعد بھی ایک طویل عرصے تک مصر میں بنی اسرائیل کو پیرزادوں کی سی حیثیت حاصل رہی۔ لیکن اس کے بعد انقلاب آیا اور مصریوں نے عمالقہ کو نکال باہر کیا اور اس کے بعد سے مصر میں بنی اسرائیل پر مصائب کا دور شروع ہو گیا، جو فرعون کے انیسویں خاندان کے مشہور بادشاہِ رمسیس دوم (Ramesis II) کے زمانے میں اپنے عروج کو پہنچ گیا۔ حضرت موسیٰ علیہ السلام کی پیدائش بھی اسی کے دور میں ہوئی اور اللہ تعالیٰ نے اپنی خصوصی تدبیر سے ان کی پرورش کا انتظام بھی اسی کے محل میں کرایا۔ جس زمانے میں حضرت موسیٰ علیہ السلام اپنی جان بچانے کی خاطر مصر سے فرار ہو کر مدین میں مقیم تھے اغلباً اسی زمانے میں رمسیس دوم نے جو بہت بوڑھا ہو چکا تھا اپنی ڈیڑھ سو اولاد میں سے تیرھویں لڑکے منفتاح کو اپنی زندگی ہی میں حکومت سونپ دی تھی۔ چنانچہ جب حضرت موسیٰ علیہ السلام مدین سے واپسی کے دوران کوہ طور پر مخاطبہ خداوندی سے مشرف اور منصبِ رسالت پر فائز ہو کر بغرضِ دعوت و تبلیغِ مصر پہنچے تو آپ کی پیشی جس فرعون کے دربار میں ہوئی وہ یہی منفتاح ہے، جس کا دورِ حکومت ۱۲۹۲ ق م سے شروع ہو کر ۱۲۲۵ ق م پر ختم ہوتا ہے۔

جس طرح نبی اکرم صلی اللہ علیہ وسلم دو بعثتوں کے ساتھ مبعوث ہوئے، یعنی

ایک بعثتِ خصوصی الی اہل العرب اور دوسری بعثتِ عمومی الی كافة الناس، یعنی پوری نوع انسانی کی جانب تاقیامِ قیامت۔۔۔۔ اسی طرح حضرت موسیٰ علیہ السلام کی بھی دو بعثتیں تھیں: ایک بنی اسرائیل کی جانب جو گویا ایک بگڑی ہوئی اور انحطاط و زوال پذیر مسلمان قوم تھے اور جنہیں حضرت موسیٰ علیہ السلام نے تجدیدِ ایمان، توبہ اور اصلاحِ اعمال کی دعوت دی۔۔۔۔ اور دوسرے فرعون اور اس کے اعیانِ سلطنت اور اس کی پوری قوم کی طرف جن کو آپ نے دعوتِ توحید و ایمان بھی دی۔۔ اور جس کے سامنے یہ مطالبہ بھی رکھا کہ بنی اسرائیل کو اپنے ظلم و ستم کے پنچے سے آزاد کر کے ارضِ فلسطین کی طرف مراجعت اختیار کرنے کی اجازت دے دے۔

آیاتِ زیرِ درس میں حضرت موسیٰ علیہ السلام کی دعوت کے متعدد پہلوؤں میں سے اس حصے کا ذکر خصوصیت کے ساتھ کیا گیا ہے اور اس حقیقت کا کہ مصری قوم اور اس کے سرداروں کی بدبختی اور محرومی کا سب سے بڑا سبب فرعون کی کئیادی و عیاری تھی جس نے پوری قوم کے عوام و خواص کی عقلوں پر پردے ڈال دیئے اور انہیں ہر ممکن طریقے سے اپنے پیچھے لگائے رکھا یہاں تک کہ اپنے ساتھ پوری قوم کو بھی لے ڈوبا اور جنم کے عین کنارے پر لے جاتا رہا۔ چنانچہ جو نقشہ دنیا میں تھا وہی قیامت کے دن میدانِ حشر میں ہو گا یعنی پوری مصری قوم کے آگے آگے فرعون خود چل رہا ہو گا اور قوم گویا اس کے اشاروں پر مارچ کرتی ہوئی اس کے پیچھے پیچھے چلے گی، یہاں تک کہ وہ سب کے سب جنم میں جا داخل ہوں گے۔ اور کیا یہی برا انجام ہو گا جس تک وہ پہنچیں گے!

اور اس میں ہرگز کوئی شک نہیں ہے کہ واقعتاً قوموں کی تباہی اور بربادی میں اصل ہاتھ ان کے قائدین اور رہنماؤں ہی کا ہوتا ہے۔ یہی لوگ ہوتے ہیں جو عوام الناس کو اپنے پیچھے لگائے رکھنے کے لئے ہر ممکن تدبیر اور تمام ممکنہ ہتھکنڈے استعمال کرتے ہیں۔ چنانچہ جب کوئی اصلاحی یا انقلابی دعوت اٹھتی ہے اور انہیں اپنی سیادت و قیادت اور حکمرانی و چودھراہٹ کے لئے خطرے کا احساس ہوتا ہے تو یہ اپنی تمام

ذہانت و فطانت اور سوجھ بوجھ کی کل قوتوں کو بروئے کار لا کر ہر ممکن طریق پر اس کا راستہ روکنے کی کوشش کرتے ہیں اور طرح طرح کے اُشغلے چھوڑ کر اور جھوٹ موٹ کے پروپیگنڈے کے ذریعے کوشش کرتے ہیں کہ عوام الناس داعی حق سے بدظن ہو جائیں اور ان کی بات پر کان نہ دھریں۔ چنانچہ کبھی آباء و اجداد کے دین کی دہائی دی جاتی ہے، کبھی اپنی قومی روایات کا نعرہ لگایا جاتا ہے، کبھی نسلی و قومی عصبیتوں کو بھڑکایا جاتا ہے، اور کبھی ڈرایا جاتا ہے کہ یہ تمہیں تمہارے ملک سے نکال باہر کریں گے اور خود قابض ہو کر بیٹھ رہیں گے۔۔۔۔۔ چنانچہ حضرت موسیٰ علیہ السلام اور فرعون علیہ ما علیہ کی سرگزشت جو قرآن حکیم کے دوسرے مقامات پر تفصیلاً بیان ہوئی ہے، اس میں متعدد بار ایسے مواقع سامنے آتے ہیں کہ جیسے مصر کے خواص و عوام کے دل حضرت موسیٰ علیہ السلام کی جانب مائل ہو اچاہتے ہیں اور حق ان کی نگاہوں پر منکشف ہو اسی چاہتا ہے کہ اچانک فرعون کی ذہانت کوئی نیا کرشمہ دکھاتی ہے اور وہ کوئی نیا شوشہ ایسا چھوڑتا ہے کہ پوری قوم کی توجہ کسی دوسری جانب مبذول ہو جاتی ہے، بقول علامہ اقبال مرحوم۔

خواب سے بیدار ہوتا ہے ذرا محکوم اگر
پھر سلا دیتی ہے اس کو حکمراں کی ساحری!

چنانچہ سوائے چند سلیم الطبع اور پاک طینت لوگوں کے پوری کی پوری قوم اندھیرے ہی میں بھٹکتی رہتی ہے اور اس کی آنکھوں کی پٹیاں کسی طرح نہیں کھلتیں اور بد بخت فرعون اپنے ساتھ پوری قوم کو لے ڈوبتا ہے۔ مقام زبردس پر قرآن حکیم نے ان لوگوں کا انجام باندازِ حسرت بیان کیا ہے کہ: فَاتَّبَعُوا أَمْرَ فِرْعَوْنَ، وَمَا أَمْرُ فِرْعَوْنَ بِرَشِيدٍ ○ (ان نا سمجھوں اور بے عقلوں نے فرعون ہی کی بات ماننے رکھی، حالانکہ فرعون کی بات ہرگز راست اور درست نہ تھی!) یعنی اگر وہ ذرا بھی اپنی عقلوں سے کام لیتے اور اپنے ہوش و حواس کو فرعون کے پاس بالکل ہی گروی نہ رکھ دیتے تو انہیں صاف نظر آ جاتا کہ رشد و ہدایت اور فوز و فلاح کا راستہ وہی ہے جس کی

جانب حضرت موسیٰ علیہ السلام بلارہے ہیں، نہ کہ وہ جس پر فرعون جیسے رہنے کی تلقین کر رہا ہے۔ اس کے بعد میدان حشر کا نقشہ کھینچ دیا گیا کہ آج کی معنوی حقیقت اس روز مشکل ہو کر سامنے آجائے گی۔ یعنی یہ کہ فرعون اپنی قوم کے آگے آگے چلے گا اور پوری قوم اس کے اشاروں پر مارچ کرتی ہوئی جہنم میں جا داخل ہوگی۔

بعینہ یہی نقشہ سرزمین مکہ میں ان آیات کے نزول کے وقت موجود تھا، اور سردارانِ قریش، ابو جہل، ابولسب، عقبہ بن ربیعہ، ولید بن مغیرہ اور عقبہ بن ابی معیط وغیرہم من الکفار والمشرکین فرعون کی روش پر چلتے ہوئے عوام کو نبی اکرم ﷺ سے بدظن و برگشتہ کرنے کی ہر ممکن تدبیر پر عمل کر رہے تھے۔۔۔ اور عوام کی ایک بڑی تعداد بھی قوم فرعون کے مانند اپنے ان سرداروں اور لیڈروں کے دھوکے اور فریب میں مبتلا ہو کر اپنی منزل کھوٹی کر رہی تھی۔ سورہ ہود کی ان آیات میں قوم فرعون کے دردناک انجام کے حوالے سے قریش کے عوام کو بالخصوص اور جمیع اہل عرب کو بالعموم متنبہ کر دیا گیا ہے کہ وہ بھی اپنے اس طرز عمل سے ”بِئْسَ الْوَرْدُ الْمَوْرُودُ“ اور ”بِئْسَ الْوَرْدُ الْمَرْفُودُ“ کے مستحق بن رہے ہیں، الایہ کہ آنکھیں کھولیں اور ہوش میں آجائیں!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ○

بقیہ : حرفِ اول

آف اسلامک اکنامکس، انٹرنیشنل اسلامک یونیورسٹی اسلام آباد کے پروفیسر ڈاکٹر سید طاہر کا ایک وقیع مضمون بزبان انگریزی شامل اشاعت ہے۔ ڈاکٹر صاحب موصوف کا ایک مضمون ”What is Riba?“ نومبر ۹۳ء کے حکمت قرآن میں شائع ہوا تھا۔ اس مضمون کے بارے میں ہمیں معروف ماہر معاشیات محمد اکرم خان صاحب کا اظہار خیال بھی موصول ہوا ہے۔ محمد اکرم خان صاحب کے ان ”comments“ کو بھی اسی شمارے میں جگہ دی جا رہی ہے۔